

**DEĊIŻJONIJIET TAL-QRATI
SUPERJURI TA' MALTA
L-EWWEL PARTI
QORTI KOSTITUZZJONALI**

28 ta' Ġunju, 1984

Imħallfin:-

S.T.O. Carmelo Schembri, LL.D. - President
Onor. Carmel A. Agius B.A., LL.D.
Onor. Victor Borg Costanzi LL.D.

Anthony Debono *noe*

versus

L-Onorevoli Prim Ministru in rappreżentanza tal-Gvern ta' Malta

**Drittijiet Fondamentali tal-Bniedem - Proprjetà - Bejgh -
Subbasta - Kondizzjonijiet ta' - Politika Soċjali - Ligi -
Nullità ta' - Kursaal - Kodiċi - Kostituzzjoni**

Ir-rikorrent kien qiegħed jitlob dikjarazzjoni mill-Prim'Awla tal-Qorti Ċivili li l-Atti numri IV u XI ta' l-1984 kienu nulli billi kienu jivvjolaw id-disposti tal-Kostituzzjoni dwar teħid ta' proprjetà mingħajr kumpens xieraq. Dawn il-ligijiet kienu jipprovdur għall-kondizzjonijiet speċjali fil-bejgh b'subbasta ta' kursaal, lukanda jew fabbrika. Il-Prim'Awla tal-Qorti Ċivili llimitat ruhha biex tiddikjara inkostituzzjonali biss l-artikolu 3 ta' l-Att XI ta' l-1984. Il-Qorti Kostituzzjonali rriformat, ċaħdet it-talbiet tar-rikorrent u ddikjarat li l-ebda parti ta' dawn il-ligijiet ma kienet tilledi d-disposti kostituzzjonali dwar proprjetà.

Il-Qorti rriteniet li għalkemm il-Kodiċi ta' Proċedura u Organizzazzjoni Ċivili kien salvat mill-Kostituzzjoni dan ma setax jingħad għall-emendi lill-istess Kodiċi. Dawk l-emendi kellhom ikunu konformi ma' dak li tipprovdi l-Kostituzzjoni.

Il-Qorti rriteniet ukoll li l-ligijiet in kwistjoni ma kinux jikkostitwixxu vjolazzjoni tad-dritt ta' proprjetà tar-rikorrent billi l-bejgħ b'subbasta kien espressament ikkontemplat mill-Kostituzzjoni fl-artikolu 37 (2) (f) u (h). Kien dejjem possibbli għad-debitur li jehles il-proprjetà tiegħu mis-subbasta billi jhallas id-dejn; għalhekk ma setax jingħad li kien hemm vjolazzjoni tal-Kostituzzjoni. Inoltre, kien legittimu għal-legislatur li fit-tfassil ta' ligijiet li jikkonċernaw il-proprjetà jiehu in konsiderazzjoni l-aspett soċjali tal-kwistjoni u jagħmel b'mod li kemm jista' jkun jissalvagwarda x-xogħol ta' l-impjegati tad-debitur.

Il-Qorti:-

Rat ir-rikors ta' l-imsemmi Anthony Debono *nomine* fil-Prim'Awla tal-Qorti li permezz tiegħu, wara li ppremetta:

"Illi huwa proprjetarju ta' l-utili dominju temporanju għaż-żmien li fadal minn 120 sena li bdew jgħaddu mid-9 ta' Marzu, 1963, tat-territorju f'San Ġiljan, magħruf bhala Dragonara tal-kapaċità superfiċjali ta' ċirka 75,656 metri kwadri (16,802 qasab kwadru ċirka) bil-benefikati kollha eretti fuq l-imsemmi territorju kompriži l-lukanda Dragonara Palace Hotel, il-Palazz jew Villa Scicluna, id-Dragonara Point Night Club, il-Lido, ir-Reef Club, is-Summer House, l-Administration Block, parking areas, għonna u art li għadha mhux żviluppata u ta' l-attrezzi u mobbli kkontenuti fl-istess stabbili użati mill-esponent *nomine* għad-diversi azjendi kummerċjali gestiti minnu;

Illi in forza ta' sentenza tal-Qorti tal-Kummerċ tas-27 ta' Jannar, 1984, fil-kawża fl-ismijiet Avukat Dottor Grazio

Mercieca noe vs Anthony Debono et noe, huwa gie ddikjarat debitur tal-Bank of Valletta Ltd. fis-somma ta' Lm353,942.19,3;

Illi fit-12 ta' Marzu, 1984, ghadha mill-Parlament, l-Att IV ta' l-1984 biex jemenda l-Kodiċi ta' Organizzazzjoni u Proċedura Ċivili in kwantu jirrigwarda l-proċeduri in subbasta ta' lukanda, kursaal jew fabbrika;

Illi fl-20 ta' Marzu, 1984, il-kreditur imsemmi pprezenta rikors ghas-subbasta tal-beni kollha ta' l-esponenti *nomine in sodisfazzjon* tal-kreditu tieghu;

Illi b'sentenza tas-16 ta' Mejju, 1984, tal-Qorti tal-Kummerċ, fil-kawża fl-ismijiet **Anthony Debono nomine versus Avukat Dottor Grazio Mercieca nomine**, il-proċeduri tas-subbasta gew dikjarati nulli, liema kawża ghadha *pendenti* quddiem l-Onorabbli Qorti ta' l-Appell;

Illi fil-mori ta' l-appell u ċjoè fit-22 ta' Mejju, 1984, gie mgħoddi mill-Parlament, l-Att XI ta' l-1984 li kompla jemenda l-Kodiċi ta' Organizzazzjoni u Proċedura Ċivili;

Illi l-effett ta' dawn iż-żewġ Atti separatament u kumulattivament huwa li giebu fix-xejn il-garanziji kostituzzjonali stabbiliti fl-artikoli 38 u 40 (2) tal-Kostituzzjoni;

Illi, skond l-artikolu 38 tal-Kostituzzjoni, hadd ma jista' jiehu proprjetà ta' haddiehor jekk mhux bil-garanziji u limitazzjonijiet stabbiliti f'dak l-artikolu, mentri l-effett taz-żewġ ligijiet ġa citati ser ikun li l-kompratur fis-subbasta maghmula skond id-disposizzjonijiet ta' l-istess żewġ ligijiet sejjer jiehu l-proprjetà u d-drittijiet kollha ta' l-esponent minghajr ma jhallas kumpens adegwat. Inoltre, il-ligijiet in

kwistjoni li jipprovdu ghat-tehid tal-proprjetà u drittijiet ta' l-esponent ma jistabilixxu ebda dritt ta' access lill-Qorti indipendenti biex tiddetermina jekk il-prezz imhallas ghat-tehid ta' proprjetà hux xieraq; kif ukoll dawk il-ligijiet jonqsu li jipprovdu dritt ta' appell dwar jekk il-hlas hux xieraq jew le;

Illi l-artikolu 40 (2) tal-Kostituzzjoni jistabilixxi l-garanziji fundamentali fil-proċess ġudizzjarju, liema garanziji ġew ivvjolati miż-żewġ ligijiet li qed jiġu impunjati b'diversi manjieri, fosthom:

Skond l-artikolu 2 ta' l-Att XI ta' l-1984 l-emendi għall-proċedura tas-subbasta japplikaw biss fejn il-Ministru responsabbli għax-xogħol, fid-diskrezzjoni assoluta tiegħu, jiddikjara li dak il-bejgħ hu mehtieg għal għan soċjali li jipprovdi jew li jinżammu impjegji. Il-prinċipju tal-libertà ta' access għal proċedura legali jirrikjedi li dan m'għandux ikun jiddependi mill-arbitriju ta' xi Ministru, aktar u aktar, fejn dan il-permess jiddependi mid-diskrezzjoni assoluta u insindakabbli tiegħu;

Huwa prinċipju fundamentali *tar-rule of law* li l-ligi għandha tkun ugwali għal kulhadd. Bi ksur ta' dan il-prinċipju fundamentali, il-ligijiet li qed jiġu impunjati jittrattaw b'mod differenti debitur minn debitur u kreditur minn kreditur;

Hija ripunjanti għall-kunċett *tad-due process of law* garantit mill-artikolu 40 (2) tal-Kostituzzjoni legislazzjoni *ad hoc* jew *ad hominem*, li effett tagħha huwa intiz li jidderoga mir-regoli generali tal-proċedura biex f'kontroversja bejn żewġ soċjetajiet kummerċjali tiġi ivvantagġata wahda u ppenalizzata l-oħra;

L-effett retroattiv tal-ligijiet huwa dejjem odjuż, b'mod

partikolari meta l-konsegwenza tar-retroattività tkun li l-parti li kienet segwiet il-proċedura stabbilita mil-ligi tiġi svantaggata waqt li l-parti li naqset li tosserva l-ligi tiġi ippremjata;

Aktar odjuż huwa l-fatt li din il-ligi hija intiza biex tirrevoka l-effett ta' sentenza, meta l-kawża għandha *sub-judice* u dan mhux bi proċess ġudizzjarju imma b'intromissjoni extrajudizzjarja;

Talab lil dik il-Qorti tagħti dawk ir-rimedji, l-ordnijiet u direttivi li jidhrilha xierqa biex tassigura t-twettiq ta' l-artikoli 38 u 40 (2) tal-Kostituzzjoni, fosthom li tiddikjara li l-Atti IV u XI ta' l-1984, jikkostitwixxu ksur ta' l-artikoli fuq imsemmija tal-Kostituzzjoni u tannullahom għall-finijiet u effetti kollha tal-ligi, bl-ispejjeż kontra l-intimat;

Rat ir-risposta ta' l-intimat li ssottometta illi t-talbiet tar-rikorrent huma għal kollox infondati fid-dritt u fil-fatt għar-raġunijiet segwenti:

Illi in kwantu r-rikorrent qed jibbaża l-pretensjoni tiegħu fuq l-artikolu 38 tal-Kostituzzjoni hawn non si tratta ta' akkwist ta' proprjetà b'mod obligatorju iżda ta' bejgħ taht l-awtorità tal-Qorti ta' beni ta' debitur, illi volontarjament u fil-kors normali tal-kummerċ tiegħu ikkawtela b'dak il-beni djun minnu volontarjament assunti;

Illi anke limitatament fis-sens illi l-bejgħ in kwistjoni hu rezistit mir-rikorrent u ġie ordnat minn Qorti, is-subartikolu (2), paragrafu (f) u (h) ta' l-artikolu 38 tal-Kostituzzjoni jgħid testwalment illi:

“Ebda haġa f'dan l-artikolu ma għandha tiftiehem li tolqot l-għemil jew hdim ta' xi ligi sa fejn tippovdi għat-tehid ta'

pussess jew akkwist ta' proprjetà ... bhala inċidentali għal ... privileġġ jew ipoteka *mortgage* ... jew kuntratt iehor ... fl-eskuzzjoni ta' sentenzi jew ordnijiet ta' Qrati”;

Illi l-bejgh b'subbasta ordnat minn Qorti hu liberu; il-ligijiet in kwistjoni la jillimitaw lil min joffri u lanqas l-offerta;

Illi l-ligijiet in kwistjoni ma jagħmlu xejn hlief illi jikkawtelaw l-interessi kemm tad-debitur, kif ukoll tal-kreditur, li t-tnejn għandhom l-interess illi l-beni jgħibu l-aħjar bejgh fl-irkant, kif ukoll tas-soċjetà in generali li għandha kull interess illi industrija impostanti li waslet f'insolvenza ma tigix smantellata bil-konsegwenza li hames mitt impjegat jispiċċaw bla xogħol;

Illi jikkozza mal-kunċett ta' “esproprjazzjoni” bejgh li jsir taht l-awtorità tal-Qorti, fejn il-prezz, li hu l-kumpens xieraq, jintlahaq billi l-beni jigu agġudikati favur dak li jagħmel l-offerta l-iktar għolja. F'dan il-kuntest hadd ma jista' jgħid bil-quddiem x'offerti ser ikun hemm u kemm ikunu għoljin. Dak li hu ċert hu li r-rikavat tal-bejgh ser ikun dak li l-beni jgħibu fis-suq, u dan ser imur biex jissodisfa d-dejn tad-debitur;

Illi f'materja ta' subbasta għudizzjarja qatt ma kien hemm involuta proċedura ta' appelli għall-iffissar tal-prezz; huwa barra minn loku illi r-rikorrent igħib 'il quddiem dana bhala lment;

Illi l-esproprjazzjoni ssir mill-Gvern, mentri l-kwistjoni bejn ir-rikorrent u l-Bank hija kwistjoni bejn privati fejn m'hemmx każ ta' esproprjazzjoni;

Illi in kwantu r-rikorrent qed jibbaża l-ilment tiegħu fuq is-subartikolu (2) ta' l-artikolu 40 tal-Kostituzzjoni li jirrigwarda l-għoti ta' smiġh xieraq, ir-rikorrent kellu kull opportunità, wara

li ġew ippromulgati z-żewġ liġijiet minnu attakkati, biex jagħmel is-sottomissjonijiet dwarhom quddiem il-Qorti ta' l-Appell fil-kawża bejnu u l-Bank kreditur tiegħu. Izda dan għażel li ma jagħmilx dan u halla l-kawża tibqa' miexja u tithalla għas-sentenza u halla sa lejliet li kellha tinghata din is-sentenza biex intavola dan ir-rikors sabiex dik is-sentenza ma tinghatax. Wiehed tigiħ it-tentazzjoni jgħid illi hu proprju dan ir-rikors li jintraċċja kontra l-andament ordinat u regolari tal-kawża;

Illi s-subartikolu (2) ta' l-artikolu 40 jiggarrantixxi illi kull Qorti jew awtorità oħra ġudikanti mwaqqfa b'liġi għad-deċiżjoni dwar l-eżistenza jew l-estensjoni ta' drittijiet jew obbligi ċivili għandha tkun indipendenti u imparzjali. Il-liġijiet li r-rikorrent qed jipprova jimpunja xejn ma jnaqqsu mid-drittijiet tiegħu biex jadixxi kull Qorti li hu jidhirlu biex jiġi determinat l-eżistenza jew l-estensjoni tad-drittijiet tiegħu, posittivi jew negaattivi, versu l-kreditu tiegħu. Dak illi l-liġijiet in kwistjoni jhallu fid-diskrezzjoni assoluta tal-Ministru responsabbli għax-xogħol u limitatament li dan jiddikjara li l-bejgħ eventwali in sodisfazzjon tad-drittijiet determinati bil-mod indipendenti u imparzjali li trid il-liġi jsir bi proċedura waħda minflok oħra, meta hekk ikun meħtieġ għall-għan soċjali li jipprovi jew li jinżammu l-impjeg. Id-determinazzjoni ta' l-eżistenza o meno ta' dan il-għan soċjali m'għandu x'jaqsam xejn mad-drittijiet jew obbligi ċivili tal-partijiet fil-bejgħ, izda hu kwistjoni ta' politika soċjali li għandha għustament tiġi determinata mill-esekuttiv tal-pajjiż. Il-Parlament vesta din id-determinazzjoni fil-Ministru bħala l-awtorità kompetenti u responsabbli għall-Parlament u quddiem il-poplu;

Illi l-bejgħ bil-proċedura illi r-rikorrent bis-saħħa ta' dan ir-rikors irid jimpunja għandu jkun ta' vantaġġ anke lid-debitur għaliex, b'dan it-tip ta' bejgħ jista' b'xi mod jiġi apprezzat u mogħti valur fil-bejgħ (rifless fl-offerti) lill-*goodwill* jew l-

avvjament tal-lukanda, eċċ. (fejn hu l-kaz) li ser tigi mibjugha. Dan ma jkunx possibbli kieku dik l-industrija jew lukanda tigi zarmata u mibjugha biċċa biċċa;

Illi l-fatt illi l-ligijiet in kwistjoni jiddistingwu bejn kreditur ta' xorta minn kredituri oħra, bl-ebda mod mhux agir diskriminatorju (effettivament l-artikolu 46 mhux involut) u lanqas imur kontra r-*Rule of Law*. Għal sekoli shah debitur kummerċjant gie distint minn debitur ċivili għar-raġunijiet soċjali li dejjem kienu jipprevalu, illum għal raġunijiet soċjali, mhux godda imma li f'ċirkostanzi godda ġew aċċentwati, jehtieg illi l-ligi anke tiddistingwi bejn debitur kummerċjali ta' tip wiehed minn debitur kummerċjali ta' tip iehor u ċjoè meta dan ikun lukanda, fabrika jew kursaal, u dan għar-raġuni illi s-soċjetà trid li l-impjeg taċ-ċittadini tagħha jiġu ssalvagwardati;

Illi l-Kostituzzjoni bl-ebda mod ma tillimita l-legislattiv tal-Parlament illi jillegisla kontra xi perikolu partikolari li tkun qed taffaċċja l-ekonomija tal-pajjiż, jew inkella illi jemenda xi ligi li dwarha jkun hemm pendenti xi kawzi fil-Qrati, lanqas mhux ristrett il-Parlament illi meta Qorti tinterpreta ligi b'mod illi hu jidhirlu ma kienx dak li kellu f'mohhu meta hu stess għamel din il-ligi, illi jagħmel ligi oħra biex jirriaferma l-legislazzjoni preċedenti u jikkreja bilanċ biex jagħmel tajjeb għall-iżbilanċ riżultanti mid-deċiżjoni tal-ġudikant li mhix konformi mal-volontà tal-Parlament. Wara kollox għalhekk qiegħed il-Parlament biex jiehu l-passi neċessarji permezz tal-legislazzjoni fejn jidhirlu li huwa sewwa fl-interess tas-soċjetà in general i altrimenti jiġi illi l-Parlament ma jagħmel xejn, iħalli kollox miexi wahdu, u dan jisfa kontra l-istess skop li għalih jeżisti u kontra l-għan li jissalvagwarda l-interess generali, fil-kaz partikolari, l-impjeggi tal-haddiema. Għalhekk il-kummenti tar-rikorrent fis-sub-paragrafi (b), (c), (d) u (e) tal-paragrafu 9 huma kollha kemm huma superfluwi u mingħajr bażi;

Rat is-sentenza ta' dik il-Qorti tas-7 ta' Ġunju, 1984, li  ahdet it-talba tar-rikorrent *nomine* kwantu riferibbli ghall-Att IV ta' l-1984; u laqghetha limitatament ghall-ahhar parti ta' l-artikolu 308 (1A), introdott bis-sahha ta' l-artikolu 3 ta' l-Att XI ta' l-1984, speċifikata fil-korp ta' dik is-sentenza, u ddikjarat dik il-parti li taqra: "u meta l-beni immobbli li jintalab il-bejgh taghhom ikunu jikkonsistu f'art, bini u amenitajiet ohra li jkunu kontigwi, il-Qorti ma tistax tillimita l-bejgh ghal xi parti jew partijiet taghhom", u ddikjarat li din il-parti biss bhala li tikkostitwixxi ksur ta' l-artikolu 38 tal-Kostituzzjoni tar-Repubblika ta' Malta, u bhaia tali nulla u bla effett, u  ahdet it-talba riferribilment ghall-kumplament ta' l-istess Att XI ta' l-1984; u ordnat li l-ispejjez jibqghu bla taxxa bejn il-partijiet stante n-natura tal-każ u l-punti legali involuti, u dan wara li kkunsidrat:

III r-rikorrent qed jimpunja zewg ligijiet mghoddija mill-Kamra tad-Deputati fit-12 ta' Marzu, u fit-22 ta' Mejju, rispettivament ta' din is-sena. Dawn huma l-Att IV ta' l-1984 u l-Att XI ta' l-1984, it-tnejn intiżi biex jemendaw il-Kodiċi ta' Organizzazzjoni u Proċedura Ċivili, u preċiżament dik il-parti li tittratta mill-bejgh fl-irkant bil-Qorti (Sub-Titolu II tat-Titolu VII kkontenut fl-Ewwel Taqsima tat-Tieni Ktieb tal-Kodiċi). Huwa qed jibbaża l-azzjoni tieghu fuq il-binarju li dawn iż-zewg ligijiet imorru kontra d-drittijiet fundamentali ta' l-individwu ikkontemplati fl-artikolu 38 u 40 (2) tal-Kostituzzjoni tar-Repubblika ta' Malta;

L-ewwel artikolu invokat huwa intestat "Protezzjoni minn privazzjoni ta' proprjetà bla kumpens". Minn qari dan l-artikolu ma jidhirx li jista' jkun hemm dubbju li s-subartikolu (3) u (4) m'ghandhomx ebda rilevanza ghall-kwistjoni nvoluta fil-kawża. Jibqa' ghalhekk li tiġi eżaminata t-talba tar-rikorrent b'referenza ghaż-zewg subartikoli l-ohra ta' l-istess artikolu. L-ewwel subartikolu jipprovdi li ebda proprjetà ta' kull xorta li

tkun (inkluz interess jew dritt fuqha) ma ghandu pussess taghha b'mod obligatorju, hief meta dak it-tehid ikun irregolat b'ligi li tipprovdi ghal kumpens xieraq, ghal dritt ta' rikors lil Qorti indipendenti u imparzjali dwar l-interess tal-persuna li tippretendi l-kumpens jew id-dritt taghha fuq dik il-proprjeta' u dwar l-ammont u l-hlas tal-kumpens, u ghad-dritt ta' revizjoni tad-decizjoni ta' l-Ewwel Qorti quddiem il-Qorti ta' l-Appell f'Malta. It-tieni subartikolu jipprovdi li ebda haga fl-imsemmi artikolu 38 ma ghandha tiftiehem li tolqot l-ghemil jew hdim ta' xi ligi, safejn tipprovdi ghat-tehid ta' pussess jew akkwist ta' proprjeta', fost kazijiet ohrajn, bhala incidentali ghal privilegg jew ipoteka, *mortgage*, dritt, *bill of sale*, plegg jew kuntratt iehor;

Ir-rikorrent jallega li bis-sahha taz-zewg ligijiet impunjati, il-kompratur fis-subbasta maghmula skond id-disposizzjonijiet minnhom introdotti sejjer jiehu l-proprjeta' u d-drittijiet kollha tieghu minghajr ma jhallas kumpens adegwat. Fir-risposta tieghu l-intimat qal li hawn non si tratta ta' akkwist ta' proprjeta' b'mod obligatorju, izda ta' bejgh taht l-awtorita' tal-Qorti ta' beni ta' debitur (jigifieri r-rikorrent *nomine*) li volontarjament u fil-kors normali tal-kummeré tieghu ikkawtela b'dawk il-beni djun minnu volontarjament assunti;

Issa huwa veru li primarjament din id-disposizzjoni tal-Kostituzzjoni tirreferi ghal esproprijazzjoni ta' proprjeta' privata tal-Gvern. Dan jitnissel car u tond mill-mod kif inhu ridatt l-ewwel subartikolu. Izda, il-bejgh ta' beni tad-debitur fis-subbasta ma jistax ma jigix ikklassifikat bhala bejgh furzat jew obligatorju. Dan il-bejgh isir fuq talba tal-kreditur kemm il-darba d-debitur tieghu ma jhallas volontarjament u jsir wara talba lill-Qorti *ad hoc* in esekuzzjoni ta' kanonizzazzjoni ta' kreditu b'sentenza jew in esekuzzjoni ta' titolu esekuttiv iehor. Huwa veru li dan huwa rimedju importanti u necessarju, fondat ukoll fuq dritt ta' l-invjolabilita' tal-ligi u drittijiet suggettivi ta'

l-individwu, u gie deskritt proprju bhala *l-fructus et finis legis*. Iżda, kif jghallem il-Professor Caruana Galizia (gà professur tad-Dritt Civili fl-Università ta' Malta), "*the directing principle governing this insitute is that the integrity of the right of the executant is to be reconciled with the least possible prejudice to the party against whom the execution is carried out*". Fi kliem iehor, jekk il-kreditu jkun jista' jigi sodisfatt mill-bejgh ta' parti mill-proprjetà, ma ghandhiex tinbiegh il-proprjetà kollha tad-debitur. Ghalhekk billi l-bejgh fis-subbasta jimplika neċessarjament it-tehid forzuż minghand id-debitur tal-proprjetà tieghu li taghha jsir il-bejgh u billi dak it-tehid skond l-istess liġi jista' jigi potenzjalment anke mehud mill-kreditur innifsu, huwa dmir tal-poter legiŝlattiv li jaċċerta li dak it-tehid isir bl-inqas hsara ghad-debitur;

Irriżulta li l-Bank of Valletta b'sentenza moghtija mill-Qorti tal-Kummerċ fis-27 ta' Jannar, 1984, gie kkanonizzat kreditur tar-rikorrent *nomine* fis-somma ta' Lm353,942.19,3. Billi r-rikorrent baqa' ma hallasx dak id-debitu volontarjament, il-Bank talab il-bejgh fis-subbasta tal-proprjetà kollha li l-istess rikorrent, mobbili u immobbli ghandu fuq it-territorju tieghu f'San Ġiljan maghruf bhala d-Dragonara. Din il-proprjetà tikkonsisti f'lukanda, kursaal u diversi amenitajiet oħrajn, tal-valur sostanzjali, skond ir-rikorrent, u dan donnu mhux ikkontestat, ta' ċirka erba' miljun lira. Infatti, għall-bidu l-istess Bank of Valletta kien talab li tinbiegh biss il-lukanda, biex mirrikavat jigi sodisfatt il-kreditu tieghu. Issa, peress li l-emenda introdotta bl-aħħar parti ta' l-artikolu 3 ta' l-Att XI ta' l-1984, "*meta l-beni immobbli li jintalab il-bejgh taghhom ikunu jikkonsistu f'art, bini u amenitajiet oħra li jkunu kontigwi*" (kif inhu proprju fil-każ tar-rikorrent odjern), "*il-Qorti ma tistax tillimita l-bejgh għal xi parti jew partijiet taghhom*". Kwindi, ir-rikorrent, minhabba din l-emenda ma jistax jitlob lill-Qorti biex jikkawtela d-drittijiet tieghu, fis-sens li tinbiegh biss dik il-parti mill-proprjetà li tkun neċessarja sabiex tissodisfa l-kreditu tal-

kreditur tieghu. Bhala rizzultat ta' dan kollu jisa' jaghti l-każ, u dan mhux xi każ remot, li ghat-tehid furzat tal-proprijetà tieghu occorrendo mill-kreditur tieghu, idahhal kumpens li ma jkunx adegwat. Ghalhekk kwantu din il-parti tal-ligi tinnegalu dak id-dritt, tivvjola d-disposizzjonijiet ta' l-artikolu 38 (1) u (2) tal-Kostituzzjoni;

Il-Qorti ezaminat l-emendi l-ohrajn ukoll; izda, ghalkemm dawn jistghu ipogġu f'xi zvantagġ lir-rikorrent, ma jidhirx li joffendu d-disposizzjonijiet ta' l-artikolu 38 tal-Kostituzzjoni;

Dwar l-allegata vjolazzjoni ta' l-artikolu 40 (2), illi dan is-subartikolu jipprovdi li "kull Qorti jew awtorit ohra ġudikanti mwaqqfa b'ligi ghad-deċiżjoni dwar l-eżistenza jew l-estensjoni ta' drittijiet jew obbligi civili għandha tkun indipendenti u imparzjali u meta l-proċeduri għal deċiżjoni bħal dik huma mibdija minn xi persuna quddiem Qorti jew awtorità ohra ġudikanti bħal dik, il-każ għandu jigi mogħti smiġh xieraq għeluq zmien raġonevoli". Il-Qorti minn ezami tal-ligijiet impunjati, ma tarax kif l-emendi minnhom introdotti joffendu b'xi mod dak is-subartikolu tal-Kostituzzjoni, għaliex l-istess subartikolu jikkontempla proċedimenti quddiem il-Qorti u mhux l-esekuzzjoni tas-sentenza meta daww il-proċedimenti jkun gw definittivament konkjuzi. Jekk din l-esekuzzjoni tigi impunjata, allura jista' jerga' jibda jopera l-istess subartikolu, izda dan mhux ikkontemplat jew affettwat mill-emendi in kwistjoni;

Rat ir-rikors ta' l-imsemmi rikorrent Anthony Debono *nomine*, li appella minn dik is-sentenza u għar-raġunijiet fl-istess rikors sottomessi talab lil din il-Qorti tirriforma l-istess sentenza billi tikkonferma fejn iddikjarat l-artikolu 308 (1A) ta' l-Att XI ta' l-1984 jikkostitwixxi ksur ta' l-artikolu 38 tal-Kostituzzjoni tar-Repubblika ta' Malta, u bħal tali huwa null u

bla effett, u, tirrevokaha fejn ċahdet it-talba għall-kumplament ta' l-Att XI u għall-Att IV, billi, prevja ċ-ċahda ta' l-eċċezzjonijiet ta' l-intimat tilqa' t-talbiet tiegħu; bl-ispejjeż taż-żewġ istanzi kontra l-intimat;

Rat ir-risposta ta' l-intimat Onorevoli Prim Ministru *nomine*, li għar-raġunijiet fl-istess risposta msemmija ssottometta li l-appell tar-rikorrent Anthony Debono *nomine* għandu jiġi miċhud bl-ispejjeż taż-żewġ istanzi kontra tiegħu;

Rat ir-rikors ta' l-intimat Onorevoli Prim Ministru *nomine* li appella ukoll minn dik is-sentenza u talab lil din il-Qorti tirriforma l-istess sentenza billi tikkonfermaha fejn ċahdet it-talbiet tar-rikorrent appellant *nomine* u tirrevokaha fil-parti fejn laqgħet dawk it-talbiet limitatament kif imsemmi fl-istess sentenza appellata u minflok jiġu miċhuda interament it-talbiet kollha tar-rikorrent appellat *nomine* bl-ispejjeż taż-żewġ istanzi kontra tiegħu, u dan għar-raġunijiet imsemmija fl-istess rikors;

Rat ir-risposta tar-rikorrent Anthony Debono *nomine* li ssottometta illi s-sentenza in kwantu annullat parti mill-Att XI ta' l-1984 hija ġusta u timmerita konferma, u in kwantu ċahdet it-talbiet tiegħu għall-kumplament hija infondata u għandha tiġi miċhuda;

Rat l-atti kollha rilevanti u opportuni;

Semgħet it-trattazzjoni ta' l-appell mid-difensuri tal-partijiet;

Ikkunsidrat:

M'hemmx għalfejn wiehed jgħid li l-Kostituzzjoni hija l-

ligi organika u fundamentali li b'referenza għaliha u fil-kuntest tagħha għandha tiġi eżaminata l-validità ta' ligi magħmula mill-Parlament;

Fl-eżerċizzju ta' dan l-eżami wiehed ma jistax ma jzommx quddiem għajnejh illi l-Kostituzzjoni hija ligi li trid tiġi kkunsidrata, bħal kull ligi oħra, fl-interrezza tagħha, bħala haġa waħda u omogenja, u li ma jkun fiha l-ebda inkonsistenza bejn xi disposizzjoni partikolari u disposizzjonijiet oħra. Kif jgħid Basu (*Commentary on the Constitution of India*, 6th Ed., 1973, Voll. A, p. 58), taht is-subtitolu *Rule of harmonious construction*: "*A constitution does not mean one thing at one time and another subsequently*" u f'dan il-kuntest jiċċita lil Willoughby (*Constitutional Law*, Part I, p. 65) fejn jgħid: "*The Constitution is a logical whole, each provision of which is an integral part thereof, and it is, therefore, logically proper and indeed imperative to construe one part in the light of the provision of the other parts*";

Fil-każ prezenti din il-Qorti hija msejha biex tippronunzja ruħha dwar il-kostituzzjonalità o meno taż-żewġ ligijiet in diskussjoni u fl-eżerċizzju tagħha in diżimpenn ta' din il-funzjoni l-Qorti jenħtigilha tagħmel proċess dupplici ta' interpretazzjoni, ċjoè dak li minnu jemergi xi trid u x'ma tridx il-Kostituzzjoni, u dak li minnu tohrog ir-risposta għall-kweżit jekk il-Kostituzzjoni u ż-żewġ ligijiet in eżami jistgħux joqogħdu flimkien (*if they can stand together*). Fil-kliem taċ-ċitaz awtur Basu, infatti, "*in exercising the function of judicial review, a Court has to go through a two-fold process of interpretation, namely that of the Constitution and of the impugned statute. On the one hand, it has to determine what is the true scope and implication of the relevant provision of the Constitution, the transgression of which is alleged by the aggrieved party. On the other hand, the Court has to find out the substance and effect of the impugned statute, on its true*

construction";

Jinkombi, għalhekk, fuq il-Qorti li tara u teżamina jekk il-ligijiet impunjati jsitghux jiftiehmu b'mod li ma jmurx kontra dak li trid il-Kostituzzjoni, għaliex jekk jistghu jigu hekk mifhuma ma jkun hemm l-ebda dubbju tagħhom;

Fid-dizimpenn ta' din il-funzjoni l-Qorti għandha żzomm quddiem għajnejha li f'eżami għudizzjarju dwar il-kostituzzjonalità ta' att parlamentari dan għandu jgawdi mill-preżunzjoni ta' kostituzzjonalità u li biex tali att jiġi ddikjarat invalidu, trid tirriżulta ċara l-invalidità tiegħu;

Dan ġie kostantement ritenut mill-Qrati tagħna (bla, per eżempju, fil-kawża **Vassallo vs Prim Ministru**, deċiża minn din il-Qorti - diversament ikkostitwita - fis-27 ta' Frar, 1978), u huwa konformi ma' l-insenjament ta' awturi f'materja kostituzzjonali, fosthom il-ġà ċitat Basu (*op. cit.* p. 457) li jgħid: "*The most important of the self-imposed limits upon the power of judicial review both in the United States and in India is the presumption in favour of the constitutional validity of a statute which is challenged as unconstitutional*", u kif intqal fil-kaz Amerikan **Fletcher vs Peck** (1809 - ċitat mill-imsemmi awtur), din il-preżunzjoni tfisser illi: "*there should be such an opposition between the Constitution and the law that the Judge should feel a clear and strong conviction of their incompatibility*";

Dawn huma, in linea ta' massima, il-prinċipji generali li jirregolaw il-ġudizzju tal-Qorti fl-eżami ta' ligi fi sfond ta' kostituzzjonalità. Hemm, imbagħad prinċipji oħra li jirrigwardaw ċerti aspetti tal-kwistjoni li jiġu ttrattati fl-izvolġiment tal-konsiderandi ta' din id-deċiżjoni;

Ikkunsidrat:

Fir-rikors tiegħu quddiem il-Prim'Awla tal-Qorti Ċivili l-appellant Anthony Debono *nomine* jissottometti illi l-effett ta' l-Att ta' l-1984 li jemenda l-Kodiċi ta' Organizzazzjoni u Proċedura Ċivili u ta' l-Att l-iehor ta' l-1984 li jemenda l-istess Kodiċi (Emenda nru. 2), aktar 'il quddiem indikati rispettivament bhala Att IV ta' l-1984 u Att XI ta' l-1984 separatament u kumullittivament, huwa li giebu fix-xejn il-garanziji kostituzzjonali stabbiliti fl-artikoli 38 u 40 (2) tal-Kostituzzjoni tar-Repubblika ta' Malta. Għal dawn li huma d-disposizzjonijiet ikkontenuti fl-imsemmi artikolu 38, l-argument tiegħu hu li l-kompratur fis-subbasta magħmula taht dawk iż-żewġ Atti sejjer jiehu l-proprjetà u d-drittijiet kollha tiegħu minghajr ma jhallas kumpens adegwat. Ikompli jghid li dawk l-Atti ma jagħtux dritt għal aċċess lill-“Qorti indipendenti” biex tiddetermina jekk il-prezz imhallas għat-tehid tal-proprjetà jkunx xieraq, kif ukoll illi l-istess Atti ma jipprovdux għall-appell dwar jekk il-hlas ikunx xieraq jew le;

Għal dawk li huma d-disposizzjonijiet ikkontenuti fis-subartikolu (2) ta' l-artikolu 40 tal-Kostituzzjoni, l-appellant imsemmi jippretendi illi l-garanziji fundamentali fil-proċess ġudizzjarju hemm eżistenti ġew ivvjolati b'diversi manjieri, fosthom:

“Billi l-applikazzjoni ta' l-emendi magħmula b'dawk iż-żewġ Atti tiddependi biss mid-diskrezzjoni insindakabbli tal-Ministru responsabbli għax-xogħol;

Billi dawn il-ligijiet jittrattaw b'mod differenti debitur minn debitur u kreditur minn kreditur;

Billi dawn il-ligijiet huma ripunjanti għall-kunċett tad-*due*

process of law ghalix f'kawza bejn żewġ soċjetajiet kummerċjali parti hija vvantaġġjata u l-oħra ppenalizzata;

Billi bl-effett retroattiv li ghandhom iż-żewġ Atti giebu żvantaġġ għal min mexxa skond il-ligi u vantaġġ għal min naqas li josservaha;

Billi l-ghan tal-ligijiet imsemmija huwa li jigi rrevokat effett ta' sentenza li ma tkunx għaddiet in għudikat bi proċess ta' "intromissjoni extra-għudizzjarja";

Fir-rikors tieghu ta' l-appell l-istess rikorrent appellant sostanzjalment irribadixxa dak li kien diġà espona fir-rikors tieghu promotorju tal-għudizzju, għalkemm b'mod iżjed estensiv dwar ċerti aspetti tal-kwistjoni;

Il-Qorti ser tibda issa biex teżamina l-kwistjoni fil-kuntest ta' l-artikolu 38 tal-Kostituzzjoni ta' Malta;

Fil-kliem tas-subartikolu (1) ta' dan l-artikolu, li jinsab taht is-sub-titolu "Protezzjoni minn privazzjoni ta' proprjetà bla kumpens"; "ebda proprjetà ta' kull xorta li tkun ma ghandu jittiehed pussess tagħha b'mod obligatorju, u ebda interess fi jew dritt fuq proprjetà ta' kull xorta li tkun ma ghandu jigi miksub b'mod obligatorju, hliet meta hemm disposizzjoni ta' ligi applikabli għal dak it-tehid ta' pussess jew akkwist (a) għall-hlas ta' kumpens xieraq; (b) li tiżgura lil kull persuna li tippretendi dak il-kumpens dritt ta' aċċess lill-Qorti jew tribunal indipendenti u imparzjali mwaqqaf b'ligi sabiex jigi deċiż l-interess tagħha fi jew dritt fuq il-proprjetà u l-ammont ta' kull kumpens li għalih tista' tkun intitolata, u sabiex tikseb hlas ta' dak il-kumpens; u (ċ) li tiżgura lil kull parti fi proċeduri f'dik il-Qorti jew tribunal dwar pretensjoni bħal dik, dritt ta' appell mid-deċiżjoni tagħha lill-Qorti ta' l-Appell f'Malta"; bil-

proviso li “F’kazijiet speċjali l-Parlament jista’, jekk hekk jidhirlu xieraq li jagħmel fl-interess nazzjonali, b’ligi jistabbilixxi l-kriterji li għandhom jitharsu, magħduda l-fatturi u ċ-ċirkostanzi l-oħra li għandhom jitqiesu, biex jiġi stabbilit il-kumpens li għandu jithallas dwar proprjetà li jittiehed pussess tagħha jew li tiġi akkwistata b’mod obligatorju u f’kull każ bħal dak il-kumpens għandu jiġi ffissat u għandu jithallas skond hekk”;

Fir-risposta tiegħu għar-rikors originali pprezentata fil-Prim’Awla tal-Qorti Ċivili, l-intimat Onorevoli Prim Ministru *noe* jissottometti illi f’dan il-każ “non si tratta ta’ akkwist ta’ proprjetà b’mod obligatorju”, bl-inferenza logika li allura s-subartikolu (1) ta’ l-imsemmi artikolu 38 ma japplikax għal dan il-każ;

Fil-fehma tal-Qorti, din il-kwistjoni ma għandhhiex tiġi investita fil-kuntest ta’ l-imsemmi subartikolu (1) meħud isolatament iżda anke u neċessarjament fid-dawl ta’ dak li jinsab ipprovdut fid-disposizzjonijiet tas-subartikolu (2) ta’ l-istess artikolu u partikolarment fid-dawl ta’ dak li jinsab fil-paragrafi (f) u (h) tiegħu; u dana mhux biss għal skop ta’ utilità Prattika, imma primarjament in omagġ għar-regoli ta’ ermenewtika legali u anke in konformità mal-prinċipju universalment aċċettat li “*in dealing with constitutional questions courts should be slow to embark upon an unnecessarily wide or general inquiry and should confine their decision as far as may be reasonably practicable within the narrow limits of the controversy arising between the parties in the particular case*” (*Atlabari Tea Co. vs State of Assam, A. 1961, S.C. 232, citata mill-Basu fl-opera citata, pag. 413*);

Ma jidhirx li jista’ jkun hemm dubbju dwar jekk bejgh fl-irkant bil-Qorti jinkwadrax ruhu fil-paragrafu (b) tas-

subartikolu (2) ta' l-artikolu 38 imsemmi. Bejgh bhal dan ma jistax isir hliet in esekuzzjoni ta' sentenza jew fuq ordni ta' Qorti; u lanqas ma jidher li jista' jkun hemm dubbju jekk tehid ta' pussess jew akkwist ta' proprjeta' bhala incidental ghal privilegg' jew ipoteka jidholx fil-paragrafu (f) ta' l-istess subartikolu;

Minn ezami tas-subartikolu (1) ta' l-imsemmi artikolu 38 johrog' car illi fil-kaz ta' ligi li tissodisfa pjenament il-vot ta' dak is-subartikolu, il-kostituzzjonalita' taghha (fuq il-bazi ta' l-artikolu 38) ghandha tigi affermata minghajr hteiga ta' differenza ghas-subartikolu (2);

Issa, bis-sahha tas-subartikolu (2) ta' l-artikolu 38 ebda haga li hemm f'dak l-artikolu ma ghandha tiftiehem li tolqot l-ghemil jew hdim ta' xi ligi safejn din tkun tipprovdi ghat-tehid ta' pussess jew akkwist ta' proprjeta' fil-kazijiet imsemmijin fil-paragrafi (a) sa (k) ta' dak is-subartikolu. Ligi bhal din, ghalhek, bid-determinazzjoni awtorevoli tal-Kostituzzjoni stess titqies valida ghall-fini ta' l-artikolu 38 u tibqa' hekk valida sakemm ma tkunx b'xi mod iehor fatalment in vjolazzjoni ta' preċett kostituzzjonali;

Kif digà gie rrilevat, ir-rikorrent appellant jimpunja z-zewg atti in kwistjoni ghaliex imorru kontra d-disposizzjonijiet ta' l-artikolu 38 in parti minn dak li jghid fir-rigward ta' l-artikolu 40 (2), mentri, min-naha l-ohra, l-intimat Onorevoli Prim Ministru, filwaqt li jissottometti li l-artikolu 38 (1) ma ghandux japplika ghall-bejgh bl-irkant bil-Qorti ghaliex dan mhuwix akkwist obligatorju fis-sens ta' l-artikolu 38 (1), jissottometti ukoll li anke fl-ipotesi bejgh bhal dana huwa bejgh obligatorju, l-applikazzjoni tas-subartikolu (1) taz-zewg ligijiet in ezami hija eskluza bis-sahha tas-subartikolu (2) ta' l-istess artikolu. Ghal dina l-ahhar sottomissjoni l-appellant Debono

nomine jobbjetta li anke f'dan il-kaz hemm vjolazzjoni ta' l-artikolu 38 minhabba f'dak li jiddisponi l-artikolu 48 (9);

L-Att IV ta' l-1984 u l-Att XI ta' l-1984 huma t-tnejn ligijiet jemendaw il-Kodiċi ta' Organizzazzjoni u Proċedura Ċivili u preċiżament l-artikoli 306, 308, 319, 321, 325, 327, 328, 356 u 357 li jinsabu taht is-sub-titolu "fuq il-bejgh bl-irkant bil-Qorti";

Dan l-imsemmi Kodiċi huwa salvat bl-artikolu 48 (7) tal-Kostituzzjoni, iżda b'daqshekk biss ma jistax jinghad li anke ż-żewġ ligijiet in kwistjoni, in kwantu emendaw dan il-Kodiċi, huma salvati ukoll; u għalhekk problemi dwar il-kostituzzjonalità tagħhom jistgħu jiġu eżaminati minn din il-Qorti;

Ġaladarba, għall-motivazzjonijiet iżjed 'il fuq imsemmija, l-għemil u l-hdim ta' l-Atti in kwistjoni ma għandhomx jiftehmu li huma milquta miill-artikolu 38, anke fl-ipotesi li s-subbasta hija bejgh obligatorju u dana fuq il-baži tal-paragrafi (f) u (h) ta' l-artikolu 38 (2), *wiehed ikollu neċessarjament jeżamina dak li ġie sottomess mill-appellant Debono nomine* dwar l-effett li l-artikolu 48 (9) għandu jkollu fuq l-istess żewġ ligijiet;

Dan l-artikolu 48 (9) jibda biex jgħid li "ebda haġa fl-artikolu 38 ta' din il-Kostituzzjoni ma għandha tolqot il-hdim ta' xi haġa ... magħmula fi jew wara dik id-data (3 ta' Marzu, 1962) li temenda jew tissostitwixxi xi liġi fis-sehh minnufih qabel dik id-data ..." u li ma tkunx tax-xorta ta' waħda jew iżjed mil-ligijiet imsemmija fil-paragrafi (a), (b), (c) jew (d) ta' l-istess subartikolu;

Ligi emendata bħal dawn in eżami, għalhekk, sakemm ma tkunx xi xorta ta' liġi msemija fil-paragrafi (a), (b), (c) jew (d)

ta' l-imsemmi artikolu 48 (9), ma tistax tigi impunjata ghax possibbilment ripunjanti ghal xi parti ta' l-artikolu 38;

Min-naha l-oħra, fl-ipotesi kuntrarja, għandu japplika l-artikolu 38 u l-artikolu 38 kollu kemm hu; ċjoè, il-validità kostituzzjonali ta' ligi ta' din ix-xorta trid tigi ezaminata fil-kuntest shih ta' l-artikolu 38;

Applikati għall-kaz in ezami, dawn il-premessi ma jistghux iwasslu hliet għal konkluzjoni waħda, ċjoè, jekk dawn huma ligijiet emendati li mhumiex tax-xorta ta' ligi msemmija fil-paragrafi (a), (b), (c) jew (d) ta' l-artikolu 48 (9) ma jistax jingħad li huma invalidi ghax jivvjolaw l-artikolu 38. Jekk dawn huma ligijiet li huma tax-xorta ta' ligi msemmija fil-paragrafi (a), (b), (c) jew (d) ta' l-artikolu 48 (9) il-kostituzzjonalità tagħhom fuq il-bażi ta' l-artikolu 38 trid tigi ezaminata fil-kuntest ta' l-artikolu 38 kollu; u kif diġà rrilevat, in forza tal-paragrafi (f) u (h) ta' l-istess artikolu 38 ma jistghux jiġu ddikjarati li huma invalidi ghax ma jissodisfawx l-artikolu 38 (1);

Dan huwa l-uniku mod logiku kif għandhom jiġu mifhuma l-artikoli rilevanti tal-Kostituzzjoni, għaliex altrimenti wiehed ikollu necessarjament jaasal għall-konkluzjoni li s-subartikolu (2) ta' l-artikolu 38 qiegħed hemm għalxejn, jew inkella li sar biss għal dawk il-ligijiet godda li ma jemendawx jew ma jissostitwux ligijiet oħra għa ezistenti fit-3 ta' Marzu, 1962. Din gatt ma setgħet kienet il-volontà tal-legislatur; huwa assurdu, infatti, tikkonċepixxi, per eżempju, b'referenza għall-kaz ikkontemplat fl-artikolu 38 (2) (d) tal-Kostituzzjoni li ligi għida li tipprovdi dwar teħid ta' kampjun għall-fini ta' dik il-ligi hija koperta bl-artikolu 38 (2), mentri ligi li temenda jew tissostitwixxi oħra għa ezistenti fit-3 ta' Marzu, 1962, ma japplikax għaliha l-istess artikolu 38 (2);

In vista ta' dana kollu premess, tohrog il-konklużjoni hawnhekk li fil-każ prezenti ma hemmx lok li l-ligijiet in kwistjoni jigu eżaminati fil-kuntest tal-paragrafi (a), (b), (c) jew (d) ta' l-artikolu 48 (9), il-ghaliex, fi kwalunkwe każ l-allegazzjoni dwar l-inkostituzzjonalità taghhom fuq il-bażi ta' l-artikolu 38 ma tistax tiġi sostnuta, kemm jekk huma tax-xorta ta' ligi msemmija fil-paragrafi (a), (b), (c) u (d) ta' l-artikolu 48 (9) u kemm jekk mhumiex;

Ikkunsidrat:

Dwar l-allegat ksur ta' l-artikolu 40 (2) tal-Kostituzzjoni ghandu jiġi rrilevat, ghal dak li jista' jiswa, li, a differenza ta' l-artikolu 6 tal-*European Convention on Human Rights* li ghandu disposizzjoni wahda li tapplika kemm ghall-proċeduri quddiem qrati jew tribunalli dwar reati kriminali kif ukoll ghal dawk dwar drittijiet ċivili, l-artikolu 40 tal-Kostituzzjoni taghna jittratta separatament u b'ċerti differenzi bejniethom dawn iż-żewġ materji;

Dana ma jfissirx però li l-benefiċċju ta' interpretazzjoni insinji tal-*European Convention on Human Rights*, moghtija f'Rapporti tal-*European Commission of Human Rights*, u f'deċiżjonijiet tal-*European Court of Human Rights* ghandhom jiġu mwarrba u ma ghandhomx ikunu ta' ispirazzjoni ghall-Qrati taghna fil-konsiderazzjoni ta' każijiet bhal ma huwa dak prezenti;

U ghalhekk, ghal dak li jirrigwarda dan il-każ, ikun opportun, qabel kollox, li wiehed iżomm quddiem għajnejh dak li ntqal mill-*European Commission of Human Rights* fil-każ **Kaplan vs U.K.** (App. no. 7598/76) u ċjoè "*In deciding whether a right of access to court arises, the nature of the claim or dispute under the relevant domestic law is ... of critical*

importance ...” u “Where an individual objects to action affecting his private rights, the test must be whether he is in substance claiming that the other party has acted in a way he was not entitled to act under the applicable domestic law”;

Difatti, fost raġunijiet oħra in sostenn ta' l-ilment tiegħu dwar il-kostituzzjonalità ta' l-Att IV ta' l-1984 u ta' l-Att XI ta' l-1984 li jressaq 'il quddiem l-appellant Debono *nomine*, huwa jsemmi dik li, *bl-ordni tal-Ministru magħmula bl-awtorità li jagħtih l-Att XI ta' l-1984*, huwa qieghed jiġi mcaħhad minn *access to court* billi l-eżerċizzju ta' dana d-dritt tiegħu huwa ostakolat għaliex jiddependi mid-diskrezzjoni insindakabbli li għandu l-Ministru responsabbli għax-xogħol;

Il-Qorti tgħaddi issa biex tagħmel aċċenn għat-triq kollha li minnha jgħaddu dawk il-proċeduri li fl-aħħar iwasslu għall-bejgħ bis-subbasta ta' hwejjeġ id-debitur biex b'hekk jiġi sodisfatt id-debitu tiegħu. Ma jistax ikun hemm kwistjoni jekk in kwantu għal dawk il-proċeduri li huma ntizi biex iwasslu għall-pronunzjament dwar l-eżistenza o meno tal-kreditu pretiż minn l-attur, u, f'każ affermattiv dwar l-estensjoni ta' dana l-kreditu, iż-żewġ liġijiet impunjati iħallux aċċessibbli għad-debitur l-aditu għall-Qorti; huwa għadu liberu li jikkontesta l-pretensjonijiet kollha tal-kreditur avversarju tiegħu, għandu dritt ta' appell u għandu ukoll is-salvagwardji kollha li l-Kostituzzjoni ta' Malta u l-liġijiet ta' Proċedura tagħha jagħtuh. B'hekk huwa ggarantit li d-drittijiet kollha li huwa għandu bhala debitur litigant jehodhom u li jiġi kkundannat jekk ikun il-każ li jhallas dak li għandu jagħti u mhux iżjed u dana minn Qorti imparzjali u indipendenti; huwa jibqa' fl-istess hin liberu li, jekk verament irid li jevita l-bejgħ ta' hwejġu, ikollu l-biex jagħmel dan;

Però b'danakollu ma jistax imbagħad jiġi konċess li l-liġi

ghandha tippermetti jew tikkundanna l-agir ta' debitur, kundannat għall-hlas b'sentenza finali ta' Qorti, li bih jigu forsi mxejna d-drittijiet tal-kreditur kanonizzat bl-istess sentenza, meta wara kollox responsabbli għat-tehid ta' proċeduri fil-Qorti kien, mill-bidunett, l-istess debitur;

Dana ovvjament ma jfissirx li, taht il-ligi tagħna, għal debitur, ikkundannat għall-hlas ta' debitu, qatt kien jew hu preskluz l-aditu għall-Qorti fi kwalunkwe stadju tal-proċeduri fil-każijiet kongruwi. Mill-banda l-oħra, kif għa intqal, wiehed ma għandux jitlef minn quddiem għajnejn il-fatt illi d-dritt tal-kreditur li jitlob il-bejgh fis-subbasta tal-beni tad-debitur huwa konsegwenzjali u subordinat għan-nuqqas tad-debitur li jadempixxi l-obbligi tiegħu, dikjarati u stabbiliti minn Qorti bil-garanzija kollha kostituzzjonali mehtieġa u li l-hlas mid-debitur magħmul qabel ma jsir il-bejgh iwaqqaf darba għal dejjem il-proċeduri tas-subbasta li għalhekk, f'dan is-sens, ma jistax jingħad li tiddependi unikament mill-volontà tal-kreditur, jew f'każijiet bħal dak in ezami, mill-ordni tal-Ministru. Sostanzjalment, id-dritt tad-debitur li, minkejja kull ordni tal-Ministru, jehles lil hwejġu mill-effetti tas-subbasta billi jossodisfa d-debitu tiegħu, ma huwa b'ebda mod effettwat bil-fatt illi s-subbasta tiehu ċerta forma u mhux oħra;

L-Att XI ta' l-1984 jagħti s-setgħa lill-Ministru responsabbli għax-xogħol li jintervjeni fil-każ li d-debitur, avolja tkun saret it-talba għas-subbasta, jibqa' ma jhallasx dak li għandu jagħti skond is-sentenza jew it-titolu esekuttiv u fil-każ biss li l-bejgh fis-subbasta jkun "mehtieġ jew spedjenti għal għan soċjali li jipprovdi impjiegi għal haddiema jew sabiex jinżammu dawk l-impjiegi" (artikolu 306 (2A) K.OP. C.), u dan l-intervent jispiċċa fix-xejn jekk u appena d-debitur jasal biex iħallas dejnu;

Ma ghandux jintesa mbaghad, li f'kazijiet bhal dan fejn si tratta ta' lukanda, fabbrika jew kursaal li jipprovdu impjeg ghal numru konsiderevoli ta' nies, l-interessi involuti mhumiex biss ċirkoskritti ghal dawk tad-debitur u tal-kreditur imma jestendu ukoll ghall-oqsma oħra soċjali li jolqtu mill-viċin dak in-numru konsiderevoli ta' nies, li ma jkunux generalment involuti fil-proċeduri ġudizzjarji bejn il-kreditur u d-debitur, għalkemm il-kontribut tagħhom għall-iżvilupp u għall-istess ezistenza ta' l-azjenda x'aktarx ikun akbar minn dak ta' l-istess promoturi ta' l-azjenda jew tat-terz li jkun avanza kapitali lil azjenda;

Din il-kategorija ta' nies, li naturalment ghandu jiġi lilhom rikonoxxut l-interess kollu li l-azjenda tkompli fl-attività tagħha u ma tispicċax fix-xejn minhabba fl-inadempjenza tad-debitur, ma tistax tiġi injorata, u għalhekk il-kwistjoni trid tiġi kkunsidrata mhux biss fir-relazzjonijiet bejn kreditur u debitur imma anke fil-konfront ta' dawk in-nies;

Huwa evidenti miż-żewġ Atti in dizamina illi bejn l-interessi, drittijiet u obbligi tad-debitur u tal-kreditur qieghed jintervjeni l-legislatur b'mod li qieghed idahhal interessi oħrajn, ċjoè dawk tal-haddiema u f'dan is-sens l-atti in kwistjoni għandhom l-aspett soċjali tagħhom. Il-Qorti, f'dan ir-rigward ma għandhiex tiskrutina l-policy soċjali segwita mill-Parlament meta jsiru l-lijijiet tal-pajjiż, jew l-aspett soċjali tal-lijijiet, anzi għandu jinghad illi huwa dmir tal-Qorti li tirrikonoxxi lil dik il-liġi li tkun l-aspett soċjali tagħha fl-istess spirtu li tkun giet magħmula mil-legislatur. Dak li huwa certament id-dover tal-Qorti huwa li teżamina mbaghad il-validità kostituzzjonali ta' dik il-liġi meta l-Qorti tkun adita għal dan l-iskop;

Fi kliem ieħor qieghed jinghad illi bil-liġi ta' proċedura dwar subbasta kif kienet sa ma saru ż-żewġ emendi in kwistjoni kien hemm biss drittijiet tal-kreditur u tad-debitur u regolament

ta' l-istess bl-iskop biex id-debitur safejn huwa possibbli ma jbatix aktar milli jmissu filwaqt illi l-kreditur jigi sodisfatt mill-kreditu tieghu;

Effettivament, però, la l-kreditur u anqas u anqas id-debitur (li wara kollox kien hu li bl-inadempjenza tieghu ipprovoka s-subbasta) ma jistghu jippretendu li f'kazijiet ta' subbasta ta' dina x-xorta ma hemm ebda interessi ohra hliet taghhom involuti jew inkella li l-interessi ta' haddiehor ghandhom bilfors jigu wara taghhom; u issa l-legislatur qiegħed jghid li l-interessi patrimonjali tad-debitur ma ghandhomx jigu ttutelati sa punt li jista' jwassal biex jippregudika l-interess tal-kreditur li jithallas malajar u dak tal-haddiema li jkomplu jaqilghu l-ghixien taghhom minn dik il-fonti li huma stess ikunu kkontribwew għaliha bl-operat taghhom. Huwa evidenti minn hekk li, bl-introduzzjoni tal-miżuri godda legislattivi li ghandhom il-ghan li joholqu u jsalvaw l-impjeggi tal-haddiema u li jithaffu l-proċeduri ta' subbasta, gie mogħti rikonoxximent għall-interessi ohra li ma jistghux ma jehdux preferenza fuq dawk ta' debitur - proprju dan qiegħed jagħmel il-legislatur. Sa ma saru uawn il-ligijiet il-haddiema kellhom biss l-interess li l-azjenda tkompli tiffunzjona, iżda issa l-legislatur ta protezzjoni effettiva għal dak l-interess billi qiegħed jawtorizza lill-istess Ministru responsabbli għax-xogħol biex bl-ordni tieghu tiġi ssalvagwardata u assicurata l-kontinwità ta' l-azjenda u b'hekk jigi salvat id-dritt għax-xogħol tal-haddiema;

Mehudin f'dan il-kuntest, il-ligijiet in kwistjoni ma jistghux ma jigux, għall-finijiet ta' l-eżami tal-kostituzzjonalità taghhom fir-rigward ta' l-artikolu 40 (2) tal-Kostituzzjoni, ivvalutati jekk mhux b'referenza għal dana l-aspett soċjali taghhom;

Issa huwa veru li dawna l-ligijiet (u hafna ohra bħalhom)

iġibu tibdil fid-drittijiet ta' privati u fil-fatt jolqtu debituri bhal ma huwa l-appellant Debono *nomine* b'mod li ma jippermettilux jagħmel kull ma seta' jagħmel qabel; u huwa proprju għalhekk li dana l-appellant jgħid li għal dak kollu li naqsulu minn kull ma seta' jagħmel qabel, ma baqagħlux iżjed u allura qieghed jiġi mcaħhad mid-dritt ta' l-aċċess għall-Qorti. Din is-sottomissjoni però tintilef hafna jekk mhux għal kollox fid-dawl ta' dak li diġà ntqal dwar l-iskop soċjali kif iddikjarat fl-istess liġi;

Fil-ġurnata tal-lum kulhadd jifhem il-htiega ta' liġijiet biex jirregolaw oqsma bhal ma huma dawk ta' industrija, xogħol, żvilupp ekonomiku, żvilupp urban *et similia*; kulhadd jifhem ukoll illi bl-introduzzjoni ta' liġijiet ta' dina x-xorta neċessarjament tiġi effettwata - f'xi każijiet anke avversament - l-isfera ta' attività tal-privat sabiex b'hekk jiġi stabbilit kontrobilanċ bejn l-interessi tal-wiehed u ta' l-iehor;

L-aspett soċjali ta' liġijiet ta' dina x-xorta huwa għalhekk rikonoxxut universalment, u Qorti li tkun imsejha biex tippronunzja ruhha dwar il-validità kostitużżjonali tagħhom, ma għandhiex tittraskura dana l-aspett u għandha tagħtih l-importanza li haqqu. Ara f'dan is-sens *Chiranjit Lal vs Union of India*, 1950 S.C.R.869, riportata fil-Constitution of India (1950-51) ta' Basu; *Watson vs Buck* (1941) 313, U.S. 387; *Euclid vs Ambler Realty* (1926) 272 U.S. 365; *Day-Brite Lightin vs Missouri* (1952) 342 U.S. 421; *Middleton vs Texas Power and Light Co.* (1918) 249 U.S. 152; *Raadice vs N.Y.* (1942) 264 U.S. 294; *Pigs Marketing Board vs Donnelly (Dublin) Ltd.* (1939) I.R. 413;

Sostanzjalment dawn id-deċiżjonijiet citati jirrikonoxxu dik li Basu jsejjah *a new doctrine of reluctance to find an infringement of substantial due process in the regulation of economic activity or in the field of labour legislation* (*op. cit.* p.

474);

Stabbilita n-natura ta' l-ghan soċjali li l-legislatur irid jilhaq biz-żewġ ligijiet in eżami (ghan li, kif għa ntqal, ma jistax ma jittihidx in konisderazzjoni fl-eżami dwar il-kostituzzjonalità tagħhom) ma jistax jinghad li, anke jekk b'xi mod dawn iż-żewġ ligijiet jincidu fuq drittijiet ta' privati, dana mhux qieghed isir b'mod tali li jiggustifika dikjarazzjoni ta' anti-kostituzzjonalità;

Dwar l-ilmenti l-oħra li ressaq l-appellant Debono *nomine* fuq it-tnehhija ta' drittijiet li huwa jgħid li kienet tagħtih il-ligi qabel ma għet emendata u dwar is-sottomissjonijiet tiegħu li dana jincidi fuq id-dritt ta' aċċes lill-Qorti (sottomissjonijiet li l-Qorti ma tabbraċċjax), għandu jinghad biss illi jekk il-legislatur, kif hass li kellu jagħmel u kif fil-fatt għamel, għazel l-ghan soċjali li johloq u jsalva impjeggi ta' haddiema u jhaffef il-proċeduri ta' subbasta, dana necessarjament kien jitlob li jitnehhew, kif tnehhew, minn idejn min biex jipprotegi l-interessi patrimonjali tiegħu seta' jfixkel ir-raġġungiment ta' dana l-ghan il-mezzi kollha li jwasslu għat-tfixkil u dewmien;

Għal dawn il-motivi, għalhekk, u fis-sens tal-konsiderazzjonijiet premissi, tiddeċidi billi tiċhad l-appell magħmul mir-rikorrent Anthony Debono *nomine*, u konwegwentement tirrifirma s-sentenza appellata billi tirrevokaha in kwantu ddikjarat li dik il-parti ta' l-artikolu 3 ta' l-Att XI ta' l-1984 (li jintroduċi l-artikolu 308 (1A) tal-Kodiċi ta' Organizzazzjoni u Proċedura Ċivili) li taqra "u meta l-beni immobbli li jintalab il-bejgħ tagħhom ikunu jikkonsistu f'art, bini u amenitajiet oħra li jkunu kontigwi, il-Qorti ma tistax tillimita l-bejgħ għal xi parti jew partijiet tagħhom" tikkostitwixxi ksur ta' l-artikolu 38 tal-Kostituzzjoni ta' Malta u bħala tali nulla u bla effett, u tikkonferma l-istess sentenza fil-

kumplament tagħha, u għalhekk tiċhad it-talbiet ta' l-imsemmi rikorrent appellant Anthony Debono *nomine* kkontenuti fir-rikors tiegħu msemmi pprezentat fil-Prim'Awla tal-Qorti Ċivili, u b'dan il-mod tiddisponi miż-żewġ appelli;

Fiċ-ċirkostanzi tal-każ l-ispejjeż taż-żewġ istanzi jibqgħu mingħajr taxxa.
